

رخصتی سے پہلے طلاق ہو جائے تو عدت کا کیا حکم ہے؟

دارالافتاء اہلسنت (دعوت اسلامی)

سوال

ایک لڑکی کو رخصتی سے پہلے طلاق ہو گئی ہے، اور آپس میں کسی قسم کی تنہائی نہیں ہوئی، تو اس عورت پر عدت ہوگی یا نہیں؟ اس حوالے سے رہنمائی فرمائیں۔

جواب

اگر واقعی رخصتی و تنہائی سے پہلے ہی طلاق ہو گئی ہے، تو اس صورت میں اس پر عدت نہیں ہے۔ چنانچہ قرآن کریم فرقان حمید میں ہے (يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا) ترجمہ کنز الایمان: اے ایمان والو! جب تم مسلمان عورتوں سے نکاح کرو پھر انہیں بے ہاتھ لگائے چھوڑ دو تو تمہارے لیے کچھ عدت نہیں جسے گنو۔ (پارہ 22، سورۃ الاحزاب، آیت: 49)

اس آیت کے تحت احکام القرآن للجصاص میں ہے

"وقوله تعالى: (من قبل أن تمسوهن) قد بينا في سورة البقرة أن الخلوة مرادة بالمسييس وأن نفى العدة متعلق بنفي الخلوة والجماع جميعاً"

ترجمہ: اور اللہ تعالیٰ کے فرمان "(پھر) انہیں بے ہاتھ لگائے (چھوڑ دو)" کے بارے میں ہم نے سورۃ بقرہ میں بیان کر دیا ہے کہ ہاتھ لگانے سے مراد خلوت ہے، اور یہ کہ عدت کی نفی خلوت اور جماع دونوں کی نفی سے متعلق ہے۔ (احکام القرآن للجصاص، ج 3، ص 477، دارالکتب العلمیہ، بیروت)

فتاویٰ عالمگیری میں ہے

"أربع من النساء لا عدة عليهن: المطلقة قبل الدخول"

ترجمہ: چار عورتیں ایسی ہیں کہ جن پر عدت واجب نہیں ان میں سے ایک وہ عورت ہے جس کو دخول سے پہلے طلاق دی جائے۔

(الفتاویٰ عالمگیری، جلد 1، صفحہ 526، مطبوعہ: کوئٹہ)

خلوت سے پہلے طلاق کی صورت میں عدت نہ ہونے کے متعلق فتاویٰ قاضی خان میں ہے "وكذا لو طلقها قبل الخلوة"

ترجمہ: اور یونہی اگر خلوت صحیحہ سے پہلے بیوی کو طلاق دے دی، (تو عدت واجب نہیں)۔ (فتاویٰ قاضی خان مع الہندیۃ، کتاب

الطلاق، باب العدة، جلد 1، صفحہ 549، مطبوعہ: کوئٹہ)

فتاویٰ رضویہ میں ہے "اگر خلوت بھی نہ ہوئی اور ویسے ہی طلاق دے دی، تو ہندہ پر عدت نہیں، اسے اختیار ہے کہ اسی وقت جس سے چاہے نکاح کر لے۔" (فتاویٰ رضویہ، جلد 12، صفحہ 371، مطبوعہ رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد سعید عطاری مدنی

فتویٰ نمبر: WAT-4659

تاریخ اجراء: 03 شعبان المعظم 1447ھ / 23 جنوری 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net